

פעלע מיטן בדין און דער שפיץ האבן זיך באוויזן אין דרויסן מיט זייערע כלים. די חברה לצים האבן אויף שטום-לשון א שטומען מאַרש געשפילט. די פידל-שפילער זיינען געפאָרן מיט די רוקנס פון זייערע סמיקעס אויף די סטרונעס און די קלאַרנעטשיקעס האָבן געהאַלטן די קלאַרנעטן אין די מיילער און געאַרבעט מיט די פינגער, די פינגער זיינען געשפרונגען און געטאַנצט אויף די זילבערנע פּאַנ-צערלעך אויפן קלאַרנעט, וואָס האָבן זיך געהויבן אַרויף און אַראָפּ. דאָס איז געווען אַ פּיינער איינפאַל, אַט דאָס, וואָס אַלע צוזאַמען זיינען געגאַנגען און האָבן פּאַנטאַמימעדיק געשפּילט. ווער ס'האַט עס געזען, האָט עס ביי אים אַרויסגערופּן אַ שטורעם פון פּרייד אין האַרץ. אבליים, וואָס זיינען נאָר אַ דאַנק דעם יום-טוב קיין שבעה נישט געזעסן, האָבן זיך צעשמייכלט, צוקוקנדיק ווי די חברה גייען און שפּילן און שפּילן נישט. און צוקומענדיק צו דער טיר פון דער שטוב, וואו דער חתן איז איינגעשטאַנען, האָבן זיי מיט אַ מאָל אַ טראַסק געטאָן אַרויס מיט אַ מאַרש, און צענדליקער הערצער האָבן אַ צאַפּל געטאַן פון גרויס שמחה.

די קאַפעליע האָט זיך אַריינגעלאָזט אין שטוב מיטן מאַרש, וואָס איז, אַבער, גלייך איבערגעריסן געוואָרן. דאָרטן איז געווען אַזוי ענג און רעשיק פון קליינוואַרג, אַז ס'איז נישט געווען קיין פּלאַץ פאַר די מוזיקאַנטן און פאַרן שפּילן, פאַר זייערן. און אין מיטן, צווישן דעם קליינוואַרג, איז אַ מבולבלדיקער, אַ צעמישטער געשטאַנען דער חתן און, קענטיק, נישט געוואוסט וואו זיך אַהין צו טאָן, וואָס מיט זיך צו טאָן און וואָס צו טאָן מיט דער חברה קליינוואַרג, וואָס האָבן אים באַלאַגערט. ער איז געשטאַנען, דער חתן, שוין חתנדיק און חתונהדיק אַנגעטאַן, און ס'האַט זיך געדאַכט, אַז ער איז נאָך אַ גרעסערער „תם“ געוואָרן, ווי ער איז געווען. ער האָט גאָר פּלוצלינג זיין „איך“, דעם סענדערישן, פאַרלוירן און איז געוואָרן עפעס אַנדערש, און דער עפעס-אַנדערש, ווייסט ער נישט, צי ס'איז עפעס אַ העכערע מדרגה פון סענדערלעך, צי נאָך אַן ערגערע. ער האָט נישט געוואוסט, וואָס ער איז, עפעס גאָר ווי אַ ניי-געבוירענער.

ער איז געשטאַנען מיט אַראָפּגעלאָזענע הענט, אַ צעכראַשטשעטער, די קלעזמאַרים האָבן אַנגעהויבן אַרויסצוטרייבן דאָס קליינוואַרג פון

שטוב. מיט רעש און געפילדער איז דאָס קליינוואַרג געפּלויגן דורך טיר און פענצטער און — געבליבן שטיין הינטער טיר און הינטער פענצ-טער — דאָרטן זיך פאַרנומען צו ליאַרעמען און שרייען.

שפעטער, אַבער, אַזוי גלייך ווי עס האָט זיך איין ייד און אַ צוויי-טער געוויזן, איז געוואָרן שטילער און רואיקער. קליינוואַרג, אפילו, האָבן אַנגעהויבן צו פּילן די ערנסטקייט פון מאַמענט, אַז נישט צוליב ליצנות גייט מען עס חתונה מאַכן אַט דאָס פאַרל, אַז ס'איז צוליב זייער אַ וויכטיקער זאַך.

אַ ייד נאָך אַ ייד איז אַנגעקומען מחתנדיק, און יעדן ייד האָט די קאַפעליע באַגענגט מיט אַ גאַנץ פּיינעם מזל-טוב, און נאָך יעדן אַפּגעשפּילטן מזל-טוב האָט דער בדין אויסגערופּן, — ווי אַלע בדינים רופּן אויס אויף אַלע חתונות, אַזוי האָט דער בדין נאָך יעדן אַפּ-געשפּילטן מאַרש אויסגערופּן:

— אַט דאָס איז געווען אַ גאַנץ פּיינער מזל-טוב אַפּגעשפּילט לכבוד...

מען האָט באַזעצט דעם חתן אויבן-אַן, און אַרום אים האָבן זיך אַרומגעזעצט די חשובסטע, די פּרימסטע באַלעבאַטיים, און מ'האַט געטרונקען בראַנפן, געטרונקען לחיים און פאַרביסן מיט לעקעד, און פּונקט ווי דאָ, ביים חתן, זיינען געזעסן יידן און מקבל-פנים געווען דעם חתן, אַזוי זיינען דאָרט, ביי דער כלה, געזעסן ווייבער און מקבל-פנים געווען די כלה. ס'האַט זיך יעדער איינער און יעדע איינע געשטופּט צו כאַפּן אַ שטיקל מצווה און אים דעם זכות ניצול צו ווערן פון דער אַנגעשיקטער מגפה, רחמנה לצלן.

ס'איז נאָך געווען אַ פאַר שעה צו נאַכט, ווען די קאַפעליע האָט געגעבן אַ קלאַפּ דעם חופּה-מאַרש. מיט הבדלות, וואָס האָבן געפּלאַקערט פּיערדיק און רויכיק, האָבן זיך אַרויסגעשאַטן עטלעכע יידן מיטן חתן אין דער מיט. דער חתן, אין אַ שוואַרץ-געוואַנטענער קאַפּאַטע, מיט אַ ווייסן קיטל, וואָס האָט אויבן און אונטן ווייס אַרויס-געקוקט, האָט אויסגעזען, ווי אַן אלמן, וואָס גייט אַ צווייטן מאָל חתונה האָבן, ווייטלעך פון הינטן האָבן ווייבער געפּירט די כלה, דאָס פנים פאַרדעקט אַריבער דער נאָז מיט אַ טאַפּלטער, צונויפ-

געלייגטער, וויסער פאטשיילע, מיט חתן-כלה און מיט יידן און ווייבער, וואס האבן חתן-כלה געפירט, איז מיטגעגאנגען דאס גאנצע שטעטל, גרויס און קליין, און פון געדיכטן עולם ארויס האבן ארויס-געשטארצט, העכער פון עולם און העכער פון די קעפ, די חופה-שטאנגען. א שטויב, ווי א געדיכטער נעפל, האט זיך אויפגעהויבן איבער קעפ און מענטשן, און אין שטויב האבן זיך ווי לאנגע פאות געקרייזלט און געשפיצט די רויכן פון די הבדלות. די קאפעליע האט געשפילט, זיך געריסן אויף אלע כלים. און ס'איז געווען א געמיש פון אומעט און פריילעכקייט. א לעבעדיק פאר-פאלק האט מען געפירט אויפן בית-עולם, געפירט אהין, וואו מען באגראבט, א חופה-שטעל, און ס'האט געצויגן צו קוקן אויף די חופה-שטאנגען, וואס האבן פונעם עולם ארויסגעקוקט. ס'האט זיך יעדערן געדאכט, אז זיי זעען אויס עפעס אנדערש ווי אלע מאל.

דער בית-עולם איז באשאטן געווארן מיט לעבעדיקע מענטשן. די גרעסטע צאל האט אריבערגעקלעטערט איבערן פארקאן, ווייל דורכן שמאלן טירעלע וואלט אויסגעקומען זייער לאנג צו ווארטן, ביז וואנען אלע וואלטן זיך דורכגעשטופט. ס'זיינען געקראכן איבער די פאר-קאנעס יינגלעך און יידן מיט בערד. ס'האט יעדערער געוואלט זיין נאענט צו דער חופה און צו חתן-כלה, געוואלט זען די פנימער זייערע, וואס פאר א פנים זיי וועלן האבן אונטער דער חופה. ביימער און צווייגן זיינען באשאטן געווארן מיט לעבעדיקע חברה. און פון ערגעץ, דא און דארט, פון א פאר ערטער און ווינקלען, האבן זיך געלאזט הערן געגרייזלטע „אל מלאס“. דאס האט מען חתן-כלהס עלטערן די אל-מלאס געמאכט.

פונאנדערגענומען די פיר חופה-שטאנגען און פירעקיק די חופה אוועקגעשטעלט, האט מען חתן-כלה ארונטערגעפירט אונטער דער חופה און מ'האט געזאגט זיבן מאל „ויהי נועם“, און זיבן מאל איבער-געזאגט דאס קאפיטל תהילים „למנצח לבני קרח מזמור, שמעו זאת כל העמים“. און נאך דער חופה האט די קאפעליע ווידער א קלאפ געטאן א מארש, חתן-כלה זיינען צוריקגעגאנגען געארעמט, און פונקט ווי פריער האט יעדערער געוואלט זיין אויפן בית-עולם פון די ערשטע, האט זיך יעדער איינער נאך דער חופה געאילט נישט צו

בלייבן פון די לעצטע, און מ'איז איילנדיק געשפרונגען איבער די פארקאנעס.

ס'איז נאך געווען גרויסער טאג, אבער ס'האט זיך שוין געפילט דער פארנאכט. די זון איז אין מעריב-זייט געשטאנען אלץ נאך אזא קלארע און אזא לויטערע, ווי זי האט זיך אין דער פרי אין מזרח באוויזן. און ס'האט זיך געשפירט, אז נאכן „געשענקטן“ שיינעם, ווארעמען טאג גייט זיין א ווארעמע נאכט. און ס'איז יעדערער גע-גאנגען מיטן פולן בטחון, אז צו דער מגפה איז א סוף געקומען. און ווייט נישט קיין טאנצנדיקע און נישט קיין „הוליאקעס“ האבן געכאפט א טענצל נאך אין מיטן גאס, איינער אויפן צווייטן האבן האנט אויף אקסל פארלייגט און אזוי אריינגעטאנצט אין שול אריין, דארט, וואו מ'האט ערשט אנגעהויבן צונויפשטעלן טישן מיט בענק און וואו דער עולם האט זיך ערשט פארנומען אויף א גאנצער נאכט זיך משמח צו זיין.